




РЕПУБЛИКА СЕВЕРНА МАКЕДОНИЈА
REPUBLIKA E MAQEDONISË SË VERIUT

Бр./Nr 12-18404

~~11 00 2023~~



Врз основа на член 22 став 1 од Законот за спречување корупцијата и судирот на интереси („Службен весник на Република Македонија“ бр. 12/19), член 40 став 3 од Деловникот за работа на Државната комисија за спречување на корупцијата, постапувајќи по предмет оформен по пријава поднесена од познат подносител, Државната комисија за спречување на корупцијата (во натамошниот текст ДКСК), на 90-тата седница одржана на 04.08.2023 година ја донесе следната

ОДЛУКА

Постапката по предметот со број 12-5313/1 од 27.05.2022 година, оформен по доставена пријава за службеното лице **///**, директор на Државното средно училиште **/// – ///**, **СЕ ЗАПИРА.**

ДКСК утврди дека нема елементи за натамошно постапување согласно Законот за спречување на корупцијата и судирот на интереси.

ДКСК до Министерството за образование и наука ќе достави Укажување за потреба од уредување на механизмите за контрола и следење кои се однесуваат на трошењето на буџетските средства од страна на државните училишта, користењето на службените возила и следењето на присуството на работното место на раководниот персонал.

Предметот со број 12-5313/1 од 27.05.2022 година да се затвори и да се архивира.

Одлуката на ДКСК во деперсонализирана форма да се објави на веб страницата на Државната комисија во рок од 5 (пет) дена од донесувањето.

Образложение

Од страна на Народниот правобранител на Република Северна Македонија на ден 27.05.2022 година до ДКСК е препратена пријава за службеното лице **///**, директор на Државното средно училиште **/// – ///**, којашто до Народниот правобранител била доставена од страна на познат подносител, и оформен е предмет број 12-5313/1 од 27.05.2022 година.

Наводите во пријавата се однесуваат на наводи за непочитување на работното време и злоупотреба на службеното возило од страна на пријавениот, кој наводно користи службено возило Пежо за лични потреби – надвор од работното време, за доаѓање и враќање од работа и за време на викенд.

Со цел проверка на наводите и утврдување на фактичката состојба во пријавениот случај, ДКСК изврши увид во податоци и информации кои ѝ се достапни, и достави барање за прибирање информации до Одделението за внатрешна ревизија при Министерството за образование и наука.

Од увидот во податоците и информациите достапни на ДКСК и во податоците и информациите доставени на барање на ДКСК, утврдена е следната фактичка состојба:

Одделението за внатрешна ревизија при Министерството за образование и наука работи согласно Годишен план за ревизија којшто го одобрува Министерот за образование и наука. Истовремено, Одделението за внатрешна ревизија при Министерството за образование и наука оценило дека согласно член 24 од Законот за јавна внатрешна финансиска контрола нема надлежност да постапи по барањето на ДКСК, и истото го доставило на постапувањето до Секторот за средно образование, образование на возрасни и доживотно учење во чија надлежност е посоченото државно училиште.

Секторот за средно образование, образование на возрасни и доживотно учење ја извести ДКСК дека и Државниот просветен инспекторат до кого се обратиле оценил дека не е надлежен да постапи во врска со барањето на ДКСК поврзано со предметниот случај. Во прилог на одговорот од Секторот за средно образование, образование на возрасни и доживотно учење до ДКСК е доставена копија од актите со кои Секторот располага согласно неговите надлежности, а кои се однесуваат на сопственоста и на користењето на службени возила од страна на Државното средно училиште III – III.

Од увидот во доставените акти може да се констатира дека Училишниот одбор при ДСУ III – III во ноември 2022 година има донесено Одлука за усвојување на Правилник за користење и одржување на службени возила на ДСУ III – III. Согласно усвоениот Правилник и Прилог 1 кон истиот, ДСУ III – III, покрај други возила, има во сопственост и возило марка Peugeot 301 со година на производство 2015. Со Правилникот е пропишано дека со оглед на природата на работата на училиштето, директорот има право на 24/7 часовно користење на службеното возило за службени потреби. Видно од содржината на Правилникот, со истиот не се утврдени механизми за контрола на користењето на службените возила, ниту се предвидени санкции во случај на користење кое не е во согласност со начинот пропишан во Правилникот.

Имајќи го предвид горенаведеното, ДКСК констатираше слабости поврзани со отсуство на контрола на користењето на службените возила на државните училишта и со отсуство на механизми за следење на присуството на работното место на раководниот персонал. Со оглед на ризиците кои произлегуваат од оваа состојба, ДКСК оцени дека постои потреба до Министерството за образование и наука да достави Укажување за потребата од уредување на механизмите за контрола и следење кои се однесуваат на трошењето на буџетските средства од страна на државните училишта, користењето на службените возила и следењето на присуството на работното место на раководниот персонал.

Од горенаведеното ДКСК констатираше дека нема елементи за натамошно постапување по предметот и дека до Министерството за образование и наука ќе достави Укажување за потреба од уредување на механизмите за контрола и следење кои се однесуваат на трошењето на буџетските средства од страна на државните училишта,

користењето на службените возила и следењето на присуството на работното место на раководниот персонал, и одлучи како во диспозитивот на оваа Одлука.

Доставено до:
- подносителот на пријавата

Изработил: А.Р.М.
Одобрил: м-р В.Г., член на ДКСК



**ДРЖАВНА КОМИСИЈА
ЗА СПРЕЧУВАЊЕ НА КОРУПЦИЈАТА**
Претседател
Билјана Ивановска

